



IL-QORTI KRIMINALI

Onor. Imħallef Dr. Aaron M. Bugeja M.A. (Law), LL.D. (melit)

Ir-Repubblika Ta' Malta

vs.

Manuel Oliverio SANCHEZ MEDINA

Illum 02 ta' Frar, 2021

Il-Qorti,

Rat l-akkużi miġjuba quddiem il-Qorti tal-Maġistrati (Malta) bħala Qorti Istrutturja fil-konfront ta' **Manuel Oliverio SANCHEZ MEDINA**, iben Manuel Sanchez Umpierr u Anna Maria Medina Rodriguez, imwieled Las Palmas de Gran Canaria (Las Palmas) detentur tal-Passaport Spanjol bin-numru PAH105227 fejn ġie akkużat talli:

F'dawn il-Gzejjer, nhar it-13 t'Ottubru 2019 u/jew fil-ġimgħat ta' qabel din id-data:

1. **Assoċja ruħu ma xi persuna jew persuni oħra f'dawn il-Gzejjer jew barra minn dawn il-gzejjer sabiex ibiegħ jew jitraffika f'dawn il-Gzejjer medicina (*herojina*), bi ksur tad-dispożizzjonijiet tal-Ordinanza dwar il-**

Mediċini Perikolużi, Kap 101 tal-Liġijiet ta' Malta jew ippromwova, ikkostitwixxa, organizza jew iffinanzja tali assoċjazzjoni.

2. **Importa jew ġieġhel li tiġi importata jew għamel xi haġa sabiex tiġi importata mediċina perikoluża (*herojna*) f'Malta**, bi ksur tad-dispożizzjonijiet tal-Ordinanza dwar il-Mediċini Perikolużi, Kap. 101 tal-Liġijiet ta' Malta.
3. **Kellu fil-pussess tiegħu d-droga *herojna*** speċifikata fl-ewwel skeda tal-Ordinanza dwar il-Mediċini Perikolużi, Kap. 101 tal-Liġijiet ta' Malta, meta ma kienx fil-pussess ta' awtorizzazzjoni għall-importazzjoni jew għall-esportazzjoni maħruġ mit-Tabib Prinċipali tal-Gvern skont id-dispożizzjonijiet tar-raba' u s-sitt Taqsima tal-Ordinanza u meta ma kienx bil-liċenzja jew xort'oħra awtorizzat li jimmanifattura, jew li jforni d-droga msemija u meta ma kienx b'xi mod ieħor bil-liċenzja mill-President ta' Malta li jkollu d-droga msemija fil-pussess tiegħu u naqas li jipprova li d-droga msemija giet fornuta lill-użu tiegħu skont ir-riċetta kif provdut fir-regolamenti msemija u dan bi ksur tar-regoli tal-1939 dwar il-Kontroll Intern tad-Drogi Perikolużi (G.N. 292/1939) kif sussegwentement emendati u bi ksur tal-Ordinanza dwar il-Mediċini Perikolużi, Kap 101 tal-Liġijiet ta' Malta, **liema droga instabet f'tali ċirkostanzi li juru li ma kienx għall-użu esklussiv tiegħu.**

Il-Qorti giet mitluba li f'każ ta' htija barra milli tapplika l-piena skont il-Liġi, tordna lill-imputat iħallas l-ispejjeż li għandhom x'jaqsmu mal-ħatra ta' esperti skont l-artikolu 533(1) tal-Kap. 9 tal-Liġijiet ta' Malta.

Il-Qorti giet mitluba wkoll sabiex tissekwestra f'idejn terzi persuni b'mod ġenerali l-flejjes u l-propjeta' mobbli jew immobbli kollha li jkunu dovuti lil jew ikunu jmissu lill-akkużat jew huma proprjeta' tiegħu, kif ukoll sabiex il-Qorti tipprojbixxi lill-akkużat milli jitransferixxi jew xort'oħra, jiddisponi minn xi propjeta' mobbli jew immobbli, ai termini tal-Artikolu 22A tal-Ordinanza dwar il-Mediċini Perikolużi, Kap. 101 tal-Liġijiet ta' Malta u l-artikolu 23A tal-Kodiċi Kriminali, Kap. 9 tal-Liġijiet ta' Malta.

Rat il-verbal tal-Qorti tal-Maġistrati (Malta) bħala Qorti Istuttorja tat-23 t'Ottubru, 2019 fejn l-akkużat **Manuel Oliverio SANCHEZ MEDINA** ammetta l-imputazzjonijiet miġjuba kontra tiegħu u kkonferma tali ammissjoni anke wara li l-Qorti akkordatlu żmien biex jikkunsidra din l-ammissjoni.

Rat in-nota tal-Avukat Ġenerali pprezentata fir-reġistru ta' din il-Qorti fil-31 t'Ottubru, 2019 fejn iddikjara li ai termini tal-artikolu 392B(2) tal-Kap IX tal-Liġijiet ta' Malta, l-imputazzjonijiet kif addebitati quddiem il-Qorti tal-Maġistrati (Malta) bħala Qorti Istrutturja u li għalihom l-imputat irreġistra l-ammissjoni fuq imsemmija, għandhom jitqiesu bħala Att t'Akkuża għall-finijiet u effetti kollha tal-Liġi.

Rat il-fedina penali Maltija aġġornata tal-ħati **Manuel Oliverio SANCHEZ MEDINA**, li hija waħda netta.

Ikkunsidrat

Illi in vista tal-ammissjoni reġistrata mill-akkużat quddiem il-Qorti tal-Maġistrati (Malta) fit-23 t'Ottubru 2019, debitament imtennija dakinhar stess, tiddikjara lil **Manuel Oliverio SANCHEZ MEDINA** ħati talli f'dawn il-Gżejjer, nhar it-13 t'Ottubru 2019 u/jew fil-ġimgħat ta' qabel din id-data:

1. **Assoċja ruħu ma xi persuna jew persuni oħra f'dawn il-Gżejjer jew barra minn dawn il-gżejjer sabiex ibiegħ jew jitraffika f'dawn il-Gżejjer medicina (*herojina*),** bi ksur tad-dispożizzjonijiet tal-Ordinanza dwar il-Mediċini Perikolużi, Kap 101 tal-Liġijiet ta' Malta jew ippromwova, ikkostitwixxa, organizza jew iffinanzja tali assoċjazzjoni.
2. **Importa jew ġieghel li tiġi importata jew għamel xi ħaġa sabiex tiġi importata medicina perikoluża (*herojina*) f'Malta,** bi ksur tad-dispożizzjonijiet tal-Ordinanza dwar il-Mediċini Perikolużi, Kap. 101 tal-Liġijiet ta' Malta.

3. **Kellu fil-pussess tiegħu d-droga *herojna*** speċifikata fl-ewwel skeda tal-Ordinanza dwar il-Mediċini Perikolużi, Kap. 101 tal-Liġijiet ta' Malta, meta ma kienx fil-pussess ta' awtorizzazzjoni għall-importazzjoni jew għall-esportazzjoni maħruġ mit-Tabib Prinċipali tal-Gvern skont id-dispożizzjonijiet tar-raba' u s-sitt Taqsima tal-Ordinanza u meta ma kienx bil-liċenzja jew xort'oħra awtorizzat li jimmanifattura, jew li jforni d-droga msemmija u meta ma kienx b'xi mod ieħor bil-liċenzja mill-President ta' Malta li jkollu d-droga msemmija fil-pussess tiegħu u naqas li jipprova li d-droga msemmija ġiet fornuta lilu għall-użu tiegħu skont ir-riċetta kif provdut fir-regolamenti msemmija u dan bi ksur tar-regoli tal-1939 dwar il-Kontroll Intern tad-Drogi Perikolużi (G.N. 292/1939) kif sussegwentement emendati u bi ksur tal-Ordinanza dwar il-Mediċini Perikolużi, Kap 101 tal-Liġijiet ta' Malta, **liema droga instabet f'tali ċirkostanzi li juru li ma kienitx għall-użu esklussiv tiegħu.**

Ikkunsidrat

Illi b'rikors kongunt datat 19 ta' Jannar 2021 l-Avukat Ġenerali u l-ġja akkużat **Manuel Oliverio SANCHEZ MEDINA** filwaqt li għamlu referenza għall-ammissjoni reġistrata minn **Manuel Oliverio SANCHEZ MEDINA** quddiem il-Qorti tal-Maġistrati (Malta) kif aktar il-fuq imsemmi, għamlu referenza wkoll għad-dispożizzjonijiet tal-artikolu 392B(5)(a) tal-Kodiċi Kriminali u ddikjaraw ulterjorment li kienu qegħdin jaqblu li l-piena li għandha tiġi inflitta fuq il-ħati **Manuel Oliverio SANCHEZ MEDINA** minn din il-Qorti f'dan il-każ, wara li tittieħed in konsiderazzjoni **l-applikazzjoni tal-artikolu 29 tal-Kapitolu 101 tal-Liġijiet ta' Malta b'żewġ gradi, il-**

piena li qed jiġi sugġerit li għandha tiġi inflitta hija dik ta' **sitt snin priġunerija flimkien ma multa ta' għaxart elef euro (€10,000)** u dan oltre kwalsiasi sanzjoni u/jew konsegwenza oħra li titnissel wara dikjarazzjoni u sejbien ta' ħtija fit-termini tal-Kapitoli 9 u 101 tal-Liġijiet ta' Malta inkluż il-konfiska ta' kwalukwe flejjes u tal-propjeta' mobbli u immobbli appartenenti lill-istess **Manuel Oliverio SANCHEZ MEDINA**.

Ikkunsidrat

Illi din il-Qorti fliet ġurisprudenza kemm reċenti kemm passata fir-rigward ta' reati li bihom ġie mixli u nstab ħati l-akkużat u dan inkluż l-istess tip ta' droga importata minnu. Fost dawn is-sentenzi hemm dawk deċiżi minn din il-Qorti matul iż-żminijiet fosthom fil-kawżi **Ir-Repubblika ta' Malta vs.**

Ahmed Ben Taher deċiża fis-16 ta' Jannar 2001;

Mansour M. Nagem deċiża fil-31 t'Ottubru 2002;

Davina A. Ortiz deċiża fis-6 ta' Jannar 2003;

Sodjuma sive Sadjuma Djalo deċiża fil-11 ta' Jannar 2010;

Efosa Efionayi deċiża nhar l-4 ta' Frar 2010;

Ibrahim Koroma deċiża fl-14 ta' Ġunju 2010;

Ginka A. Stefanova deċiża fl-20 ta' Ġunju 2011;

Richard A. P. Oberght deċiża fil-15 t'Ottubru 2012;

Stephen N. Owusu deċiża mill-Qorti tal-Appell Kriminali Superjuri nhar it-12 ta' Diċembru 2013; u

Edward A. Story deċiża nhar is-6 ta' Jannar 2016;

Ħadet ukoll kont tal-ġurisprudenza Maltija kif ukoll dik estera fir-rigward tas-sitwazzjoni tal-ħati meta dan jirreġistra ammissjoni bikrija fi proċeduri kriminali fosthom **Ir-Repubblika ta' Malta vs. Nicholas Azzopardi** deċiża mill-Qorti tal-Appell Kriminali nhar l-24 ta' Frar 1997, **Ir-Repubblika ta' Malta vs. Mario Camilleri** deċiża mill-Qorti tal-Appell Kriminali nhar il-5 ta' Lulju 2002 nonche **Il-Pulizija vs. Emmanuel Testa** deċiża nhar is-17 ta' Lulju 2002;

Rat ix-xieħda tax-Xjenzat dottor Godwin Sammut u r-relazzjoni tiegħu (Dok GS1) a fol 21, rigwardanti s-sejba tad-droga msemmija, li huwa identifika bħala s-sustanza droga *herojina*, f'piż totali ta' 823.72 grammi b'purita ta' ċirka 35% u li skont il-Malta Country Drug Report to the EMCDDA il-valur tagħha kien ivarja bejn sittin euro u tmienja u sebgħin euro għal kull gramma biex b'hekk din kienet potenzjalment iġġib valur li jvarja bejn EUR49,963 u EUR64,952.

Ikkunsidrat

Illi kif ġie deċiż ukoll mill-Qorti tal-Appell Kriminali fis-sentenza **Ir-Repubblika ta' Malta vs. Carmen Butler et** deċiża fis-26 ta' Frar 2009 fejn intqal is-segwent i :

S'intendi, kif diga` nghad, "sentencing is an art rather than a science" u wiehed ma jistax jippretendi xi precizjoni matematika jew identita` perfetta fit-tqabbil tal-fatti ta' kaz ma' iehor jew tal-piena erogata f'kaz ma' dik erogata f'kaz iehor.

Din il-Qorti meta qieset il-fatti ta' dan il-każ, u qablithom ukoll mal-fatti ta' diversi każijiet oħra, wħud minnhom imsemmija aktar il-fuq, tqis li f'dan il-każ partikolari għandha tilqa' t-talba kontenuta fir-rikors kongunt.

Għaldaqstant wara li rat l-artikoli 2, 9, 10(1), 12, 13, 14, 15, 15A, 16, 17, 18, 22(1)(a)(f)(1A)(1B)(2)(a)(i) u l-proviso (aa), (3A)(a)(b)(c)(d)(7), 22(A), 24A, 26 u 29 tal-Kapitolu 101 tal-Liġijiet ta' Malta nonche r-Regolamenti 2, 9 u 16 tal-Leġislazzjoni Sussidjarja 101.02, kif ukoll l-artikoli 17, 23, 23A, 23B, 23C, 392B u 533 tal-Kodiċi Kriminali, tikkundanna lil hati **Manuel Oliverio SANCHEZ MEDINA** għall-piena ta' **sitt snin prigunerija flimkien ma multa ta' għaxart elef euro (€10,000)** li jekk ma titħallasx puntwalment tiġi konvertita fi prigunerija ai termini tal-artikolu 11 tal-Kodiċi Kriminali.

A tenur tal-artikolu 533 tal-Kodiċi Kriminali tikkundanna wkoll lill-ħati sabiex iħallas l-ispejjeż kollha tal-perizji inkorsi f'dan il-każ, inkluż l-ammont ta' €344.09 rappreżentanti l-ispejjeż tar-relazzjoni peritali tax-Xjenzat Godwin Sammut u kwalunkwe spejjeż peritali oħra li għandhom jiġu notifikati bil-kitba mir-Regjistratur **fi żmien xahar** lill-ħati. B'dan li jekk dawn l-ispejjeż peritali ma jithallsux fi żmien sena mid-data tas-sentenza dawn jiġu konvertiti f'terminu ta' prigunerija skont il-Liġi.

Tordna wkoll il-konfiska favur il-Gvern ta' Malta tal-oġġetti kollha li dwarhom sar ir-reat nonche l-konfiska favur il-Gvern ta' Malta ta' kull flejjes jew proprjetà mobbli u immobbli oħra tal-ħati.

Finalment, sakemm l-Avukat Ġenerali ma jindikax b'nota, li għandha tiġi preżentata **fi żmien xahar** mid-data tas-sentenza li d-droga eżebita hija

meħtiega b'konnessjoni ma' xi proċeduri kriminali oħra kontra terzi persuni, id-droga kollha eżebita u l-affarijiet li għandhom x'jaqsmu magħha għandhom jiġu meqruda a kura tar-Registratur, Qrati u Tribunali Kriminali u dan taħt is-sorveljanza diretta tad-Deputat Registratur tal-Qorti Kriminali li għandha tagħmel verbal u reġistrazzjoni video ta' tali distruzzjoni u li għandhom jinġiebu a konjizzjoni tal-Qorti b'nota appożita u b'kopja li għandha tigi innotifikata lill-Avukat Ġenerali u lill-ħati.

Aaron M. Bugeja

Imħallef